

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీ ఘటికాశత వాత్స్యవరదార్యమహాదేశికైరనుగృహీతం

॥ శ్రీ వాత్స్యవరదేశికసుప్రభాతం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ వాత్స్యవరదదేశికసుప్రభాతం ॥

నమో వరదవిష్ణ్వార్యనయనానందదాయినే ।

వాత్స్యాయ వరదార్యాయ వాదినీహారభాస్వతే ॥

శ్రీవత్సవంశకలశోదధిపూర్ణచంద్ర !

శ్రీకాంతపాదసరసీరుహమత్తభృంగ ! ।

శ్రీవిష్ణుచిత్తగురువర్యకటాక్షలబ్ధ -

శ్రీభాష్య ! తే వరదదేశిక ! సుప్రభాతం ॥ 1 ॥

భాస్వానుదేతి బహిరంధతమోఽపహర్తుం

అంతస్తమశ్శమయితుం నిపుణో భవాన్నః ।

ఉత్తిష్ఠ రమ్యశయనాత్ కరుణాపయోధే !

లోకార్య ! తే వరదదేశిక ! సుప్రభాతం ॥ 2 ॥

గాయంతి వైష్ణవగణా హరిభక్తియుక్తాః

కాంచీపురే వరదరాజగుణాననేకాన్ ।

శ్రోతుం క్షమోఽద్య సమయో భవతి ప్రపన్న -

కూటస్థ ! తే వరదదేశిక ! సుప్రభాతం ॥ 3 ॥

త్వత్సన్నిధేః ధురి యతీశ్వరభాష్యటీకాం

ఆదాయ తిష్ఠతి సుదర్శనభట్టసూరిః ।

రామానుజోఽపి చ తదర్థవివేచనాయ

భక్త్యైవ తే వరదదేశిక ! సుప్రభాతం ॥ 4 ॥

శ్రీభాష్యరక్షణకృతే పునరేవ జాతః
 శ్రీభాష్యకార ఇతి యం ప్రవదంతి సంతః |
 త్రయ్యంతసూరిరపి తిష్ఠతి శిష్యవర్గైః
 ద్వారే స తే వరదదేశిక ! సుప్రభాతం || 5 ||

శ్రీమత్యనంతసరసి ప్రతిపాలయంతి
 స్నాతుం గతాః కమలలోచనదాసవర్యాః |
 త్వత్పూతదివ్యచరణామలతీర్థసేవా -
 హేతోస్తు తే వరదదేశిక ! సుప్రభాతం || 6 ||

రామానుజాయ నమ ఇత్యమలాశయేన
 యూయం వదధ్వమితి శిష్యగణానవోచత్ |
 యో మంత్రరాజచరణత్రయసారవేత్తా
 సర్వజ్ఞ తే వరదదేశిక ! సుప్రభాతం || 7 ||

క్షీరప్రదానసమయే జననీ మమేతి
 ప్రీతీయుతో వరదరాడుదగూహాయత్ యం |
 యస్య క్షితౌ భవతి విశ్రుతమాహ్వాయం తత్
 అంబేతి తే వరదదేశిక ! సుప్రభాతం || 8 ||

శ్రీమత్ప్రపన్నజనవాంఛితపారిజాత -
 నామప్రబంధమనఘం ప్రబబంధ వాచా |
 యో వై పరత్వముఖపంచకమర్చిరాది -
 మార్గం చ తే వరదదేశిక ! సుప్రభాతం || 9 ||

శ్రీభాష్యమంటపవరే తు మిథః ప్రభాతే
 సత్పంచరావసతయః శుకసారికాశ్చ |
 త్రయ్యంతవేద్యపరజీవవివాదభేదం
 కుర్వంతి తే వరదదేశిక ! సుప్రభాతం || 10 ||

శ్రీవేగవత్యమలసైకతతల్పవర్యే
సుప్తః ప్రబుధ్యతి పతత్తిరవైః మృగేంద్రః |
హంసావలీ చ మృదు కూజతి కర్ణరమ్యం
ఉత్తిష్ట తే వరదదేశిక ! సుప్రభాతం || 11 ||

సచ్ఛిష్యవర్గనికరస్తవ పాదయుగ్మ -
సేవార్థమద్య యతతే బహిరాత్తహర్షః |
కించిద్విలోకయ కృపాశిశిరైరపాంగ -
లేశైస్తు తే వరదదేశిక ! సుప్రభాతం || 12 ||

తస్య ప్రసీదతి హరిః భగవాన్ శఠారి -
రామానుజప్రభృతయో గురవశ్చ నిత్యం |
ఉత్థాయ యః పఠతి భక్తియుతః ప్రభాతే
ముక్తిప్రదం వరదదేశికసుప్రభాతం || 13 ||

|| ఇతి శ్రీ వాత్స్యవరదదేశికసుప్రభాతం సమాప్తం ||